



بِسْمِ اللّٰهِ الرَّحْمٰنِ الرَّحِیْمِ

میں خداوند متعال کا شکر گزار ہوں کہ اس نے مجھے توفیق عطا کی کہ کئی برس بعد گرمسار کے عوام سے صمیمی اور پر جوش ملاقات کر سکوں، البتہ میں یہاں اس بات کا اعتراف کرتا چلوں کہ آپ لوگوں کا حق یہ تھا کہ اس سے پہلے آپ لوگوں کی خدمت میں حاضر ہوتا چونکہ آپ تہران کے جوار میں ہیں، میں نے کئی مرتبہ ارادہ بھی کیا کہ گرمسار کے عوام سے ملاقات کے لیے یہاں آؤں لیکن توفیق نہیں ہوئی، بہر حال آج یہ توفیق نصیب ہوئی ہے۔

الحمد لله اس صوبہ میں گرمسار شہر ان شہروں میں سے ہے جن میں ترقی اور پیشرفت کافی اعلیٰ پیمانہ پر ہے، یہاں کا تعلیمی معیار اس منطقہ میں ممتاز ہے، اس شہر کے لوگ محبت اور جوش سے سرشار ہونے کے ساتھ ساتھ نہایت صلاحیت اور استعداد کے حامل ہیں کہ جس کا مظاہرہ ہم نے ملک کی بعض ممتاز شخصیات میں دیکھا جن کا تعلق اس شہر سے ہے، ہم نے موجودہ سفر اور اس سے پہلے سفر میں ملک کی بعض ایسی ممتاز اور برجستہ شخصیات سے ملاقات کی جن کا تعلق گرمسار سے ہے۔

یہ منطقہ وہ منطقہ ہے کہ جسے علم و عمل کے لیے جانا جاتا ہے، اور یہ بات یہاں کے جوانوں کے لیے امید اور سعی و کوشش کا محرک بنا چاہیے، یہاں کے جوانوں کو اپنے مستقبل کو اس نگاہ سے دیکھنا چاہیے جہاں وہ اپنا کردار خوش اسلوبی سے ادا کر سکیں اور ملک کی ترقی اور پیشرفت میں حصہ دار بن سکیں۔

میں اس چند روزہ سفر کے اختتام پر صوبہ سمنان میں، ملک کے موجودہ حالات پر ایک مختصر بحث کروں گا۔

آپ لوگ جو کہ جوش و ولولہ سے سرشار ہیں اور جو اپنے ملک کی سرنوشت اور تقدیر سے دلچسپی رکھتے ہیں اور اسکے مستقبل میں اپنا کردار ادا کرنا چاہتے ہیں بالخصوص جوان، یہ بات جان لیں کہ الحمد لله آج ماضی کے مقابلہ میں ملک کے حالات کہیں زیادہ سازگار ہیں، آج اس ملک کا سیاسی ڈھانچہ بہت زیادہ مضبوط ہے، وہ لوگ جو انقلاب کے آغاز سے اس ملک میں سیاسی بے چینی کے درپے تھے اور اس ملک کے سیاسی نظام کو برباد کرنا چاہتے تھے وہ آج اس ملک میں مکمل سیاسی ثبات کا مشاہدہ کر رہے ہیں۔



مختلف طبقات اور مناطق سے تعلق رکھنے والے افراد، یکساں طور پر اور پوری ہوشیاری کے ساتھ جو اس عظیم قوم کے شایان شان ہے، ملکی مسائل میں دلچسپی کا اظہار کرتے ہیں اور مکمل آگاہی کے ساتھ ملکی اہداف و مقاصد کو اپنی زبان پر جاری کرتے ہیں، جیسا کہ آپ کے نعروں سے بھی نمایان تھا، اور ہر جگہ اس ملک کی علمی اور ایٹمی توانائی میں ترقی و پیشرفت اور بین الاقوامی سیاست میں اس کے نمایاں مقام

کی بات ہو رہی ہے، آج اس ملک میں ماضی کے مقابلہ میں سماجی عدل و انصاف پر زیادہ توجہ دی جا رہی ہے اور نابرابری اور بد عنوانیوں کے خلاف مہم جاری ہے۔

ہماری جوان نسل، جسے انقلاب کی تیسری نسل کے عنوان سے یاد کیا جاتا ہے، باصلاحیت ہونے کے ساتھ ساتھ اپنے پیشرو افراد کی زحمتوں کی قدردان بھی ہے، آج ہم جن جوانوں کا مشاہدہ کر رہے ہیں چاہے وہ کسی بھی صنف سے تعلق رکھتے ہوں، علمی اور درسی اعتبار سے کسی بھی مرحلہ پر فائز ہوں ان میں اسلامی انقلاب کے اصولوں و اہداف سے دلچسپی کا عمومی رجحان پایا جاتا ہے جس قوم کی اکثریت ایسے جوانوں پر مشتمل ہو اسے اپنے مستقبل کے بارے میں پر امید ہونا چاہیے۔

نئی نسل، تازہ دم نسل، مستقبل کے بارے میں پر امید نسل، کسی بھی ملک و ملت کے شایان شان مستقبل کی تعمیر کا موقع فراہم کرتی ہے، اور آج ہماری پوزیشن بھی یہی ہے۔ ہمارے سماج کی اکثریت جوانوں پر مشتمل ہے، وہ بھی ایسے جوان جو، ان برائیوں میں مبتلا نہیں جن میں باقی دنیا کے اکثر جوان گرفتار ہیں۔ ان لوگوں کے نظریہ سے متفق نہیں ہوں جو ہماری جوان نسل سے بد بین ہیں اور اس پر طرح طرح کی الزام تراشیاں کر رہے ہیں، میں اس نظریہ کو حقیقت سے دور سمجھتا ہوں، یہ زاویہ فکر حقیقت میں بد بینی کا نتیجہ ہے۔

آج کے جوانوں اور اسلامی انقلاب کی کامیابی سے پہلے کے جوانوں میں، ہماری قوم کے جوانوں اور اس خطہ کے دیگر ممالک کے جوانوں میں اور جیسا کہ ہمیں علم ہے ہمارے جوانوں میں اور بقیہ دنیا کے اکثر جوانوں میں زمیں آسمان کا فرق ہے۔

ہمارے جوانوں کی زندگی اور دل، دینی اعتقادات سے مملو ہیں، اسلامی اقدار کی ان دیکھی اور ان سے لا پر واپی کے مناظر شاذ و نادر ہی دکھائی دیتے ہیں۔



میں نے عید کے موقع پر اپنے علم و آگاہی کی بنیاد پر یہ بات کہی تھی کہ اس سال ماہ رمضان کی شب ہائے قدر کی دعا و مناجات، آہ و گریہ زاری کے پروگراموں میں شرکت کرنے والے جوانوں کے لباس و ظاہری وضع قطع کو اگر کوئی سطحی اور ظاہر بین شخص دیکھتا تو یہ نتیجہ اخذ کرتا کہ ان جوانوں کو دین سے کوئی سر و کار نہیں، حالانکہ ہر گز ایسا نہیں، ہمارے جوانوں کے دل حق و حقیقت سے وابستہ ہیں، ان کے دل ملایم اور نورانی ہیں، مجھے اپنی نوجوانی اور جوانی کے ایام سے اچھی طرح یاد ہے کہ اس ملک کی مساجد میں یا گوبر شاد مسجد میں اس شان و شوکت سے عوام نے کسی دور میں اعتکاف میں شرکت نہیں کی، البتہ رجب اور شعبان کے تین دنوں میں جنہیں ایام البیض کے نام سے یاد کیا جاتا ہے ہم نے ضرور دیکھا تھا کہ قم میں کچھ انگشت شمار لوگ اعتکاف کیا کرتے تھے جو غالباً دینی طالب علم تھے، عام لوگوں میں اعتکاف رائج نہیں تھا لیکن آج اعتکاف کے ایام میں، پورے ملک کی یونیورسٹیاں

اور عام مساجد، جامع مساجد اعتکاف کرنے والوں سے چھلکتی نظر آتی ہیں، اس کے علاوہ ماہ رمضان کے آخری دس دن میں ایک عظیم جمعیت اعتکاف میں مشغول تھی، اور وہ بھی کون؟ بوڑھے اور سن رسیدہ مرد و عورت نہیں، بلکہ کم سن اور جوان، یہ مناظر دنیا میں بے مثال ہیں، یہ ہماری آج کی جوان نسل ہے آج سماج میں، دین اور انقلابی اقدار کا رجحان روز بہ روز بڑھ رہا ہے۔

یہ ہماری خوش نصیبی ہے کہ آج ایک عوامی اور دینی اقدار کی پائیند حکومت بر سر اقتدار ہے

صدر مملکت بھی اپنی عوامی اور سادہ زندگی، اور انقلاب کی اقدار پر ثابت قدمی شجاعت اور خود اعتمادی کے ساتھ مصروف عمل ہیں، وہ اور ان کی کابینہ کے اراکین عوام کی خدمت کے لیے کمر ہمت کسے ہوئے ہیں ملکی اور عالمی مسائل کی نبض اپنے ہاتھوں میں لیے ہوئے ہیں، آج ہمارے ملک کے ذمہ دار بین الاقوامی سیاست کے میدان میں عالمی سیاست کا تعین کرنے والے سیاستدانوں کی پیروی کرنے پر مجبور نہیں، بلکہ سیاست کی باگ دوڑ ہمارے حکام کے ہاتھ میں ہے، اور یہ ملکی حکام میں پائی جانے والی خود اعتمادی اور خدا پر توکل و ایمان کا نتیجہ ہے، الحمد للہ آج ایسا ہی ہے۔ ہمارے ملک کے صدر مملکت، مرد عمل، خدمت خلق کے جذبہ سے سرشار، اور انتھک شخصیت کے مالک ہیں جو اس ملک کے تابناک مستقبل کی نوید ہے آج ہمارا سیاسی نظام ثبات و پائیداری کا حامل ہے۔ مومن عوام، جوش و ولولہ سے سرشار جوان ہمدرد، شجاع، اور خدمت کے جذبہ سے لبریز مسؤولین اس نظام کا حصہ ہیں۔

آج تقریباً ہر میدان میں ترقی اور پیشرفت کے آثار نمایاں ہیں، چند ہفتہ پہلے صدر مملکت نے ملک کے اقتصادی اور دیگر مسائل کے بارے میں جو رپورٹ عوام کی خدمت میں پیش کی وہ با انصاف ماہرینہ حتیٰ بعض موارد میں بین الاقوامی مراکز کی مورد تائید ہے، مگر چہ بین الاقوامی مراکز ہمارے سلسلے میں عام طور پر تعصب و عناد سے کام لیتے ہیں لیکن بہت سے مسائل میں انہوں نے اسی رپورٹ کی تصدیق کی ہے: جس میں افراط زراور



اگرچہ اکثر دیکھنے میں آتا ہے کہ جو اعداد و شمار وہ پیش کرتے ہیں وہ علم اور حقیقت پر مبنی نہیں ہوتے بلکہ اس کے پیچھے سیاسی عوامل کار فرما ہوتے ہیں، وہ ہمارے ملکی مسائل کو بڑھا چڑھا کر پیش کرنا چاہتے ہیں اور انہیں بدتر دکھانے کے درپے ہیں۔ انہیں اداروں نے بہت سے مسائل کے بارے میں موجودہ رپورٹ کے صحیح ہونے کی تصدیق کی ہے۔

الحمد للہ آج عوام میں عام طور سے اور محروم و مستضعف طبقہ میں خاص طور سے امید کی کرن پائی جاتی ہے، یہ امید اس لیے نہیں ہے کہ ان کی مشکلات حل ہو چکی ہیں، ممکن ہے کہ مشکلات کی برطرفی کے لیے ایک طویل مدت درکار ہو، کبھی کبھی عظیم امور کو پایہ تکمیل تک پہنچانے کے لیے ایک یا دو حکومتی دورانیہ کی مدت درکار ہوتی ہے، لیکن اس کے باوجود بھی لوگ پر امید اور خوش ہیں، آخر ایسا کیوں ہے؟ ایسا اس لیے ہے کہ انہیں یہ احساس ہے کہ بے عدالتی اور محرومی کے مٹانے کے منصوبہ پر کام جاری ہے؛ یہی چیز ان کے دلوں کو خوش کرنے کے لیے کافی ہے۔ میں نے بھی برسر اقتدار حکومتوں اور ان کے ذمہ دار افراد سے ہمیشہ یہی تاکید کی ہے کہ ایسا برتاؤ کریں کہ عوام میں یہ احساس جاگے کہ آپ ان کے لیے کام کر رہے ہیں اور اہداف و مقاصد کی راہ پر گامزن ہیں۔ ہمارے عوام نہایت فراخ دل عوام ہیں۔

میں نے تاریخ کا بہت مطالعہ کیا ہے، ملکوں اور قوموں کے مختلف مسائل سے آشنا ہوں۔ بہت سی اقوام میں یہ شرافت و نجابت، یہ صبر، یہ حقیقت بینیہ ہمدردی و ہمراہی نہیں پائی جاتی، جیسا کہ بعض قوموں میں وہ علم و آگاہی نہیں پائی جاتی جو ہماری قوم میں ہے۔

ہماری قوم کے لیے بس اتنا ہی کافی ہے کہ اسے اس بات کا احساس ہو جائے کہ ملک کے اعلیٰ عہدیدار، ان کے لیے کام کرنا چاہتے ہیں، نکتے نہیں بیٹھے ہیں، اور اپنے لیے کچھ نہیں چاہتے۔ یہی وجہ ہے کہ میں حکام کی سادہ زندگی پر زور دیتا ہوں، یہ اس لیے ہے تا کہ آپ عوام پر ظاہر کر سکیں کہ آپ کا مقصد اپنی جیب گرم کرنا نہیں، اس سے لوگوں میں امید پیدا ہوتی ہے اور ان میں اعتماد کی فضا پیدا ہوتی ہے۔

اس شخص میں جو اپنے عہدے کی مدت میں ادھر ادھر ہاتھ پاؤں مارتا ہے تا کہ اپنے مالی مستقبل کو فراہم کر سکے اور ہمیشہ اسی تگ و دو میں رہتا ہے، شاید اپنے مالی مستقبل کو فراہم کرنے میں کامیاب بھی ہو جائے، اور ایسے شخص میں جسے اپنے ذاتی مسائل کی ذرہ برابر بھی فکر نہ ہو، ان دو میں واضح فرق پایا جاتا ہے۔



آج دنیا میں جو کوئی بھی کسی وزارت یا عہدہ پر فائز ہوتا ہے اس کا سب سے پہلا ہدف یہ ہوتا ہے کہ کسی نہ کسی طریقہ سے اپنی تجوری بھر لے ، فلاں کمپنی ، اور فلاں سرمایہ گذاری میں شریک ہوہم چاہتے ہیں کہ اسلامی جمہوری نظام کے حکام ایسے نہ ہوں خوشبختی سے آج ہمارے حکام اور خود صدر مملکت نے اپنا پورا وقت عوام کی خدمت کے لیے وقف کر رکھا ہے۔

عالمی سطح پر ہماری قوم کے اقتدار و عزت نے اس قوم کے جوش و ولولہ میں اضافہ کیا ہے، آج ایٹمی توانائی کے مسئلہ میں پوری دنیا نے تسلیم کر لیا ہے کہ ایرانی قوم اپنے طبعی اور مسلمہ حق سے ایک قدم بھی پیچھے ہٹنے والی نہیں، حالانکہ ایٹمی توانائی کا مسئلہ ہمارا سب کچھ نہیں بلکہ دیگر مسائل کی طرح ایک مسئلہ ہے۔

اس عالمی اقتدار سے قوم کے جوش و ولولہ میں اضافہ ہوتا ہے ملک کے اندر علمی، سائنسی اور ٹیکنالوجی کے میدان میں ترقی نے ، مشکلات کو حل کرنے کا بہترین موقع فراہم کیا ہے آج حکام کے سامنے سب سے بڑا مسئلہ روزگار کی فراہمی کا مسئلہ ہے،مسؤولین دن رات اسی کوشش میں لگے ہوئے ہیں تا کہ خوش اسلوبی سے اور ایک مناسب مدت کے اندر اس مسئلہ کو حل کر سکیں جو کافی مدت سے اس قوم کے گریبان گیر ہے۔

دوسرا مسئلہ "بدعنوانی سے پیکار" کا مسئلہ ہے، مالی اور اداری بدعنوانی اس کے بدترین عوارض میں سے ہے، اور یہ ان چیزوں میں سے ہے جس کی تائید بین الاقوامی اداروں نے بھی کی ہے کہ گذشتہ ڈیڑھ سال کے اندر ، بدعنوانی سے پیکار میں ہمارے ملک کا گراف اونچا ہوا ہے اور اس نے اس سلسلے میں نمایاں پیشرفت کی ہے۔ البتہ ہم اسی پر قانع نہیں ہیں، بلکہ ملک سے اداری اور مالی بدعنوانیوں اور قومی امانتوں میں خیانت کا مکمل طور پر سدّ باب ہونا چاہیے۔ اس بات کا مفید اور سالم سرمایہ کاری سے کوئی ربط نہیں ہے، ہم ملک کے سرما یہ داروں کو سفا رش کرتے ہیں کہ بے خوف و خطر سرمایہ کاری کے میدان میں قدم رکھیں اور قانون کے مطابق کام کریں، بعض لوگ ان دو چیزوں کو ایک دوسرے میں ادغام کر کے غلطی کا ارتکاب کرتے ہیں، ہم بدعنوانی کے مخالف ہیں، ہم غلط استفادہ کے مخالف ہیں، ہم امانت میں خیانت کے مخالف ہیں جو عام طور پر حکومت کے ملازمین سے سر زد ہوتی ہے ہم ان مفاسد سے پیکار کے معتقد ہیں، الحمد للہ یہ جنگ سنجیدہ ہے اور اس کا آغاز ہو چکا ہے اور اس کو پھیلانے اور ہمہ گیر کرنے کی ضرورت ہے۔

آج ملک کے سیاسی میدان میں بھی عوام کی وحدت اور یکجہتی ماضی کے مقابلہ میں کہیں زیادہ ہے

کچھ عرصہ پہلے بعض افراد عجیب و غریب نعرے بلند کر رہے تھے، ایسے نعرے جو صرف عوام میں تفرقہ ڈالنے کے لیے مفید تھے، اسی پر قانع نہ تھے بلکہ دوہری حاکمیت کا نعرہ دے رہے تھے یعنی ملکی حاکمیت اور



انتظامیہ میں تفرقہ ڈالنے اور انہیں آپس میں لڑانے کے درپے تھے اور کھلے عام اس کا نعرہ بلند کر رہے تھے اور ذرہ برابر شرم بھی محسوس نہیں کرتے تھے، الحمد للہ آج ایسے لوگ الگ تھلگ پڑ چکے ہیں۔ آج ملکی انتظامیہ کی وحدت و یکجہتی ایک بہت بڑی نعمت ہے، لوگوں کے دل، ایک دوسرے سے قریب ہیں، عوام اور حکومت کا رابطہ بھی نہایت خوشگوار ہے۔ البتہ پروپیگنڈے بھی اپنی جگہ جاری ہیں۔ کچھ روز قبل صدر مملکت نے مطبوعات سے گلہ شکوہ کیا کہ وہ ان پر الزام تراشی اور کیچڑ اچھالنے کے مرتکب ہو رہے ہیں، بعض مطبوعات نے اس پر اعتراض کیا، میں عام طور پر مطبوعات پر نظر رکھتا ہوں میری نگاہ میں، حق صدر مملکت کی طرف ہے، میں معتقد ہوں کہ بعض مطبوعات، سازگار تنقید کے بجائے نا انصافی سے کام لیتے ہیں، اگرچہ سازگار تنقید میں کوئی حرج نہیں ہے، یہ مطبوعات دنیا کے رائج پروپیگنڈوں اور حیلوں سے کام لیتے ہیں اگر حکومت، عوام کے حق میں کوئی مفید اور اچھا کام کرتی ہے تو اس پر یا تو سوالیہ نشان لگانے کی کوشش کرتے ہیں یا سرے سے ان دیکھا کر دیتے ہیں، اور اگر کہیں کوئی نقص پایا جاتا ہو چاہے معمولی ہی کیوں نہ ہو اسے بڑھا چڑھا کر پیش کرتے ہیں، بعض مطبوعات میں ہم لوگ اس کا مشاہدہ کر رہے ہیں، چونکہ ہماری قوم اس سے باخبر ہے لہذا اس میں کوئی حرج نہیں۔

میں نے کئی برس پہلے اس سلسلہ میں متنبہ کیا تھا اور ملک کی ثقافتی انتظامیہ اور مطبوعات و نشریات میں اغیار کے نقش و کردار سے عوام کو آگاہ کیا تھا، بعض لوگوں نے اس سے انکار کیا لیکن آخر کار سب نے اس کی تصدیق کی، ہمارے دشمن بیکار نہیں بیٹھے ہیں، وہ میڈیا، مطبوعات اور طرح طرح کے پروپیگنڈوں کو بروئے کار لا رہے ہیں تاکہ ان اقدار کو ہماری قوم کی نظروں سے گرا سکیں جو اس قوم کے لیے عزیز ہیں اور دشمنوں کی آنکھ کا کانٹا ہیں، ہم نے بھی عملی طور پر بتا دیا ہے کہ ہمارے مطبوعات آزاد ہیں بعض جرائد و مطبوعات کا رویہ جو ہمارے نقطہ نظر سے بہت منفی ہے، اس آزادی کا منہ بولتا ثبوت ہے، اور ان لوگوں کے منہ پر طمانچہ ہے جو یہ دہائی دیتے ہیں کہ ایران میں اظہار عقیدہ و بیان کی آزادی نہیں حالانکہ ایسا نہیں، آزادی بیان کا نمونہ وہ مطبوعات ہیں جو کھلے عام، حکومت، موجودہ نظام اور ملک کی کئی سیاست کو اپنی تنقید کا نشانہ بنا رہے ہیں اور اپنی من چاہی باتیں لکھ رہے ہیں اور کوئی بھی ان کے اڑے نہیں آتا، البتہ عوام بھی ان کی باتوں کی پرواہ نہیں کرتے اور یہ خداوند متعال کا لطف و کرم ہے۔

آج دنیا میں سیاسی اور سماجی اعتبار سے ایرانی حکومت اور ملت کا مقام بہت اونچا ہے۔ پہلے ہمارے دشمن اس خوش فہمی میں مبتلا تھے کہ وہ ایسا موقع فراہم کر چکے ہیں یا آئندہ فراہم کریں گے کہ اپنے ایک اشارے سے اس ملک کی سیاسی بساط الٹ سکیں گے، امریکیوں نے یہ دعویٰ بھی کیا، اور کچھ برس پہلے بعض امریکی سیاستدانوں نے ہماری اطلاع کے بغیر ایران کا خفیہ دورہ کیا، ان کے لوٹنے کے بعد ہمیں

ان کے آنے کی اطلاع ملی، یہاں انہوں نے بعض حکومت مخالف عناصر سے نشست و برخاست کی اور جب یہاں سے امریکہ لوٹے تو یہ بیان دیا کہ ایران میں ایسے عناصر موجود ہیں جو ہمارے ایک اشارے پر اسلامی حکومت کی بساط الٹ سکتے ہیں آج، حقیقت ان پر واضح ہو چکی ہے کہ بساط الٹنا اور قبضہ جمانا تو دور کی بات ہے وہ اس نظام کا بال بھی بیکا نہیں کر سکتے ہماری قوم بیدار و متحد ہے، ہمارے دل ایک ہیں، ہماری قوم اپنے



مسؤولین پر بھروسہ رکھتی ہے، یہ بات اچھی طرح جانتی ہے ملک کے اعلیٰ عہدیدار جو کر رہے ہیں، جو کہہ رہے ہیں اپنے ذاتی مفادات اور طاقت و ثروت اندوزی کے لیئے نہیں ہے، بلکہ ملکی مصلحت کو پیش نظر رکھے ہوئے۔  
ہیں، وسیع النظری سے ملک کی مصلحتوں اور ضرورتوں کو دیکھا جا سکتا ہے اور عوام بھی اس کی تشخیص دے سکتے ہیں۔

الحمد للہ آج ہماری پوزیشن بہت مستحکم ہے، اس کے بر خلاف، ہمارے مخالفین اور دشمنوں کے قدم ڈگمگا رہے ہیں، میں نے کل اور پرسوں بھی آپ کے گوش گزار کیا تھا کہ آج کا امریکہ دس، پندرہ سال قبل کا امریکہ نہیں ہے؛ آج کی غاصب صیہونی حکومت چند سال قبل والی صیہونی حکومت نہیں ہے، اس حکومت کو شدید دھچکا لگا ہے۔ البتہ یہ لوگ اپنی دشمنی و عناد سے دست بردار نہیں ہوں گے، اس میں کوئی حرج بھی نہیں۔ یہ ان کے خلاف خدائی مکر ہے تا کہ دنیا پر عالمی طاقتوں کی قدرت کا پول کھل سکے۔

آج دنیا کا سیاسی نقشہ بدل چکا ہے، آج ایسے خطوں میں بھی امریکہ مخالف حکومتیں برسر اقتدار آ رہی ہیں جنہیں امریکہ اپنا خالی صحن شمار کرتا تھا۔ امریکہ جس قدر بھی کوشش کرتا ہے کہ ایسی حکومتوں کو برسر اقتدار آنے سے روکے لیکن اسے کامیابی نہیں ملتی۔ اس بات کی علامت ہے کہ دنیا کی سیاست میں بھی انقلاب آ چکا ہے۔

ہماری عزیز قوم؛ گرمسار کے عزیز لوگو؛ آپ یہ جان لیں کہ خداوند متعال نے حتمی وعدہ کیا ہے کہ

"ان الذین قالوا ربنا اللہ ثم استقاموا تتنزل علیہم الملائکۃ الا تخافوا ولا تحزنوا" صراط مستقیم پر استقامت و پائداری کا نتیجہ یہ ہے کہ خداوند متعال، انسان اور معاشرے سے غم و اندوہ، ڈرو خوف کو دور کر دیتا ہے اور کامیابی و کامرانی کو ان کا مقدر قرار دیتا ہے۔ ہم نے جس راستے کا انتخاب کیا ہے وہ خدا کا راستہ ہے۔ خدا کی راہ کے معنا، صرف عبادت کرنے اور ایک گوشے میں بیٹھے رہنے کے نہیں؛ بلکہ راہِ خدا کے معنا انسانی سماج کو خوشبختی تک پہنچانے کے ہیں۔ ہماری قوم نے اس راستے کا انتخاب کیا ہے؛ یعنی، عدل و انصاف، عبودیت الہیہ، انسانی مساوات، انسانی بھائی چارہ، انسانی فضیلت، اچھے اور پسندیدہ اخلاق کے راستے کا انتخاب کیا ہے اور اس پر استقامت کا مظاہرہ کیا ہے، اور اس راستے کی مشکلات سے خائف ہوئے بغیر ان کا سامنا کیا ہے، انشاء اللہ خداوند متعال جلد ہی اس استقامت و پائداری کا میٹھا پھل ہماری قوم کو چکھائے گا۔

مختلف شعبوں سے مربوط حکام اس ضلع کے مسائل کے بارے میں بہت حساس ہیں۔ یہ مطالب جو یہاں کے محترم امام جمعہ نے بیان کیے، بعینہ وہی مطالب ہیں جن کی گزارش مجھے اس سفر سے پہلے دی گئی



تھی، حکومت انہیں مسائل پر کام کر رہی ہے ؛ مفید اور اہم فیصلے لیے گئے ہیں لیکن ہم نہیں چاہتے کہ اپنے سفر کے دوران ، ان کاموں میں مداخلت کریں جو حکومت سے مربوط ہیں اور حکومت پر اضافی بوجھ لادنے کا باعث بنیں ، یہ وہ امور ہیں جو حکومت کے پروگرام میں شامل ہیں ہم صرف اتنی سفارش کرتے ہیں کی ان پر عمل درآمد میں تیزی لائی جائے ، اور ان نقاط پر توجہ دی جائے جو نظروں سے دور رہ گئے ہیں اور حکومت کے تمام ذمہ دار ، خواہ صوبائی انتظامیہ ہو یا ضلعی پارلیمنٹ کے اراکین ہوں یا تہران کے اعلیٰ انتظامیہ کے عہدیدار ، سبھی متحد ہو کر ان نقاط پر توجہ مرکوز کریں اور یکے بعد دیگرے ان مشکلات کو حل کریں اور ان گتھیوں کو سلجھائیں ہم امید کرتے ہیں کہ خداوند متعال اپنی معنوی اور مادی برکتوں کو آپ لوگوں پر نازل فرمائے گا۔

پروردگارا! گرمسار کے مؤمن اور پر جوش عوام کو یہاں کے مرد و عورت ، پیرو جوان کو اپنے خاص لطف و کرم کا سایہ عطا فرما۔ خدا وندا! جوانوں کو سیدھے راستے ، رشد و استقامت کے راستے کی ہدایت فرما خدا وندا! ان مؤمن اور با کردار لوگوں کی زندگی کے حسن اور بہبودی میں دن بدن اضافہ فرمائے خدا ؛ ان لوگوں کی خدمت کے لیئے حکام کی توفیقات میں روز افزوں اضافہ فرما۔

والسلام علیکم ورحمة اللہ و برکاتہ